

३ - अगिते हलो

सदा हयात् परसराम सचानंदाणी 'ज़िया' (१९११-१९५८) जो कारिगरि योगदानु न सिर्फ़ दर्सी किताबनि में पर रेडियो ऐं फ़िल्मुनि में बि मकबूलि आहे. 'बाग़ बहार', 'आलाप- ज़िया' संदसि मशहूर किताब आहिनि. केतिरनि ई गाइकनि 'ज़िया' साहिब जो कलामु गायो आहे.

हिन कविता में शाइर अगियां क़दमु वधाइण लाइ कहिड़ियुनि गाल्हियुनि खे ध्यान में रखणु घुरिजे, बखूबी समुझायो आहे.

बुधो, गायो ऐं समुझो ।



हर क़दम ते हिकु नओं गुल्शनु बणाईदा हलो,
बरिपटनि में बाग़ जी रंगति रचाईदा हलो.
प्यारु जीअं जागी उथे, जागी उथे इन्सानियत,
एकता जा जाबजा नारा लगाईदा हलो.
दाणो दाणो धार थियो, माल्हा मुहबत जी टुटी,
हिक ई धागे में पोए, दाणा मिलाईदा हलो.
काफ़िलो हलंदो रहे, ऊंदहि जो कोई ग़मु न आ,
शौंक ऐं हिमथ जी मशाल खे जलाईदा हलो.
जे रखो था चाहु गुल सां, कुर्बु कंडनि सां रखो,
ख़ैर पंहिंजे बाग़ सारे जो मनाईदा हलो.
कर्म ई संसार में किस्मत जो बणिजे रूपु थो,
कर्म सां तक्रदीर जी सोभिया वधाईदा हलो.
समु मिली सिर सिर खणी ठाहियो हयातीअ जो महलु,
जिति भुता भूंगा उते बंगुला बणाईदा हलो.
बर में बाज़ारियूं लगनि ऐं सावकूं सुज में थियनि,
इंगलनि में ए "ज़िया" मंगल मनाईदा हलो.



नवां लफ़्ज़

ख़ैर - भलाई

सुज - वीरानी

भुता भूंगा - झूपिड़ियूं

सोभिया - सूंह

कुर्बु - प्यारु

जाबजा - हरि जगह

अभ्यास

सुवाला १. हेठियनि सुवालनि जा जवाब लिखो.

- १) इन्सानियत किथे जागी उथे थी?
- २) असांखे कंहिड़ी मशाल जलाइणु घुरिजे?
- ३) हिमथ बाबति शाइर छा चयो आहे?
- ४) कर्म सां छा थिए थो?

सुवाला २. हेठियनि में खाल भरियो.

- १) काफ़िलो हलंदो रहे जो कोई ग़म न आ.
- २) ख़ैरु पंहिजे सारे जो मनाईदा हलो.
- ३) बर में बाज़ारियूं लगनि ऐं सावकूं में थियनि.
- ४) जे रखो था चाहु गुल सां, कुर्बु सां रखो.

सुवाला ३. बैत मां ब्र हम आवाज़ी लफ़्ज़नि जा जोड़ा लिखो.

मिसालु : जलाईदा - मनाईदा




पूरकु अभ्यास

शइर - बंद ते अमली कम

जे रखो था चाहु मंगल मनाईदा हलो.

१) उबतड़ि मतिलब वारा लफ़्ज़ गोल्हे गोल में जवाब लिखो.



२) जोड़ा मिलायो.

- | | |
|----------------|----------------------|
| १) बर में | १. सोभिया वधाईदा हलो |
| २) कुर्बु | २. बणाईदा हलो |
| ३) तक्रिदीर जे | ३. कंडनि सां रखो |
| ४) उते बंगुला | ४. बाज़ारियूं लगनि |

३) डिनल मिसाल मूजिबु लफ़्ज़ गोलिहयो.

मिसालु : गुल सां

- अ) सां
- ब) सां